

# شادی بیاہ پر میوزک چلانے کا کام یا کرائے پر دینا کیسا؟

دارالافتاء اہلسنت (دعوت اسلامی)

## سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ زید نے ساؤنڈ سسٹم کی دکان بنائی ہے اور خود ساؤنڈ آپریٹنگ بھی کر لیتا ہے، وہ صرف دینی محافل میں اپنا ساؤنڈ سسٹم لیکر جاتا ہے، ابھی شادیوں کا سیزن چل رہا ہے تو لوگ اس کے پاس آتے ہیں کہ ہمیں شادی پر مہندی کی رات میوزک چلانے کے لئے اپنا ساؤنڈ سسٹم کرایہ پر دیں اور ساؤنڈ آپریٹنگ کرنے کے لئے خود بھی ساتھ آئیں تاکہ آپ کے ساؤنڈ سسٹم کا کسی قسم کا کوئی نقصان نہ ہو، ہم آپ کو ایک رات کی اجرت دینگے، اب پوچھنا یہ ہے کہ کیا زید شادی بیاہ پر میوزک چلانے کے لئے خود اجیر بن سکتا ہے؟ اور اس کام کے لئے اپنا ساؤنڈ سسٹم کرایہ پر دے سکتا ہے؟

## جواب

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

شادی بیاہ یا اس کے علاوہ کسی بھی موقع پر میوزک چلانا اور سننا شرعاً ناجائز و حرام اور گناہ کا کام ہے کہ مروجہ گانے مزامیر (آلات موسیقی) پر مشتمل ہوتے ہیں، اور قرآن و حدیث میں مزامیر سے منع فرمایا گیا ہے، یہاں تک کہ حدیث پاک میں ہے کہ گانے سے دل میں نفاق پیدا ہوتا ہے، صورت مذکورہ میں چونکہ زید کا شادی بیاہ پر میوزک چلانے کے لئے بطور ساؤنڈ آپریٹر اجیر بننا معصیت پر اجارہ کرنے اور معصیت پر تعاون کرنے جیسے گناہوں پر مشتمل ہے، لہذا زید کا شادی بیاہ پر میوزک چلانے کے لئے اجیر بننا شرعاً ناجائز و حرام اور گناہ کا کام ہے، نیز اس کام سے حاصل ہونے والی کمائی بھی زید کے لئے حلال نہیں ہوگی کہ ناجائز کام سے ملنے والی اجرت حلال نہیں ہوتی۔

اور جہاں تک ساؤنڈ سسٹم کرایہ پر دینے کا تعلق ہے تو ساؤنڈ سسٹم معصیت (میوزک وغیرہ) وغیر معصیت (دینی محافل وغیرہ) دونوں طرح کے کاموں کے لئے استعمال ہوتا ہے اور شرعی اصول یہ ہے جب کوئی چیز معصیت وغیر معصیت دونوں کے لئے استعمال ہوتی ہو تو اس کو ایسے شخص کے ہاتھ بیچنا اور کرایہ پر دینا جائز نہیں ہوتا، جس کے متعلق معلوم ہو کہ وہ اس کو معصیت کے لئے ہی استعمال کرے گا، کیونکہ یہ معاصی پر اعانت کرنا ہوگا اور معاصی پر اعانت کرنا شرعاً ناجائز و گناہ ہے، لہذا صورت مذکورہ میں چونکہ زید کو معلوم ہے کہ شادی بیاہ پر ساؤنڈ سسٹم معصیت کے لئے ہی استعمال ہوگا، اس لئے زید کا شادی بیاہ پر میوزک چلانے کے لئے ساؤنڈ سسٹم کرایہ پر دینا شرعاً جائز نہیں۔

**تنبیہ:** نکاح نہ صرف سنت ہے، بلکہ انسان کے فطری تقاضوں کی تکمیل کے لئے اللہ تعالیٰ کی طرف سے عطا کردہ بہت بڑی نعمت بھی ہے، اس نعمت کی قدر کرتے ہوئے ہمیں چاہیے کہ نکاح اور شادی کے تمام تر معاملات کو اسلامی طریقہ کار کے مطابق سرانجام دیں اور ہر اس چیز سے بچیں، جس سے اسلام نے منع کیا ہے۔

میوزک اور مزامیر کی مذمت کے متعلق اللہ تعالیٰ قرآن پاک میں ارشاد فرماتا ہے: ﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ ۖ وَيَتَّخِذَهَا هُزُوًا ۗ أُولَٰئِكَ لَهُمْ عَذَابٌ مُّهِينٌ﴾ ترجمہ کنز العرفان: اور کچھ لوگ کھیل کی باتیں خریدتے ہیں تاکہ بغیر سمجھے اللہ کی راہ سے بہکا دیں اور انہیں ہنسی مذاق بنالیں، ان کے لیے ذلت کا عذاب ہے۔ (القرآن الکریم، پارہ 21، سورۃ لقمان، آیت نمبر 6)

مذکورہ بالا آیت مبارکہ کے تحت تفسیر ابن کثیر میں ہے: ”قال ابن عباس وجابر وعكرمة وسعيد بن جبیر ومجاهد ومكحول و عمرو بن شعيب وعلي بن نديمة وقال الحسن البصري: نزلت هذه الآية (وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ) في الغناء والمزامير“ ترجمہ: حضرت ابن عباس، حضرت جابر، حضرت عکرمہ، حضرت سعید بن جبیر، حضرت مجاہد، حضرت مکحول، حضرت عمرو بن شعیب اور علی بن ندیمہ رضی اللہ عنہم اجمعین اور امام حسن بصری رحمۃ اللہ علیہ نے ارشاد فرمایا کہ یہ آیت گانے اور مزامیر کے متعلق نازل ہوئی۔ (تفسیر ابن کثیر، جلد 6، صفحہ 331، مطبوعہ دار لطیفہ للنشر والتوزیع)

مذکورہ بالا آیت مبارکہ کے تحت تفسیر صرا الجنان میں ہے: ”اس آیت میں ”لَهْوَ الْحَدِيثِ“ سے متعلق ممتاز مفسرین کا ایک قول یہ ہے کہ اس سے مراد گانا، بجانا ہے۔“ (صراط الجنان فی تفسیر القرآن، جلد 07، صفحہ 475، مکتبۃ المدینہ کراچی)

گانا دل میں نفاق پیدا کرتا ہے، چنانچہ سنن ابی داؤد کی حدیث پاک میں حضرت عبداللہ بن مسعود رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے ارشاد فرمایا: ”ان الغناء ينبت النفاق في القلب“ ترجمہ: گانا بجانا دل میں نفاق پیدا کرتا ہے۔ (سنن ابی داؤد، باب کراہیۃ الغناء والمزامیر، جلد 07، صفحہ 287، مطبوعہ دار الرسالۃ العالمیۃ)

گناہ پر تعاون نہ کرنے کے متعلق اللہ تعالیٰ ارشاد فرماتا ہے: ﴿وَلَا تَعَاوَنُوا عَلَى الْإِثْمِ وَالْعُدْوَانِ ۚ وَاتَّقُوا اللَّهَ ۖ إِنَّ اللَّهَ شَدِيدُ الْعِقَابِ﴾ ترجمہ: اور گناہ اور زیادتی پر باہم مدد نہ کرو اور اللہ سے ڈرتے رہو، بیشک اللہ شدید عذاب دینے والا ہے۔ (القرآن الکریم، پارہ 6، سورۃ المائدۃ، آیت 2)

مذکورہ آیت مبارکہ کے تحت امام ابو بکر احمد بن علی جصاص رازی حنفی رحمۃ اللہ تعالیٰ علیہ (سال وفات: 370ھ/980ء) لکھتے ہیں: ”نہی عن معاونة غیرنا علی معاصی اللہ تعالیٰ“ ترجمہ: (اس آیت مبارکہ میں) اللہ تعالیٰ کی نافرمانی والے کاموں میں دوسرے کی مدد کرنے سے منع کیا گیا ہے۔ (احکام القرآن للجصاص، جلد 2، صفحہ 381، مطبوعہ دار الکتب العلمیہ، بیروت)

محیط برہانی، بحر الرائق شرح كنز الدقائق، فتح القدير اور فتاویٰ عالمگیری میں ہے: والنظم للاول: "الاعانة على المعاصي والفجور والحث عليها من جملة الكبائر" ترجمہ: گناہوں اور فسق و فجور کے کاموں پر مدد کرنا اور اس پر ابھارنا بکبیرہ گناہوں میں سے ہے۔ (المحیط البرہانی، جلد 08، صفحہ 312، مطبوعہ دارالکتب العلمیہ، بیروت)

معاصی پر اجارہ کے ناجائز ہونے کے متعلق شمس الآئمه، امام سمرخسیر رحمۃ اللہ تعالیٰ علیہ (سال وفات: 483ھ/1090ء) لکھتے

ہیں: "ولا تجوز الاجارة على شيء من الغناء والنوح والمزامير والطبل وشيء من اللهلولة لأنه معصية والاستئجار على المعاصي باطل، فان بعقد الاجارة يستحق تسليم المعقود عليه شرعاً ولا يجوز ان يستحق على المرء فعل به يكون عاصياً شرعاً" ترجمہ: اور گانے باجے، نوحہ، مزامیر، طبل بجانے اور کسی بھی لہو و لعب کے کام پر اجارہ جائز نہیں، کیونکہ یہ گناہ ہے اور گناہوں پر اجارہ کرنا باطل ہے، کیونکہ عقد اجارہ کے سبب معقود علیہ (جس چیز پر اجارہ کیا گیا ہے) کو سپرد کرنے کا شرعاً استحقاق ثابت ہو جاتا ہے اور یہ جائز نہیں کہ کسی شخص پر ایسے فعل کا استحقاق ثابت ہو جس سے وہ شرعاً گنہگار ہو جائے۔ (المبسوط للسرخسی، جلد 16، صفحہ 38، دارالمعرفہ، بیروت)

ناجائز کام کرنے پر ملنے والی اجرت کے حرام ہونے کے متعلق علامہ شیخ زادہ رحمۃ اللہ تعالیٰ علیہ (سال وفات: 1078ھ/1667ء)

لکھتے ہیں: "لا يجوز اخذ الاجرة على المعاصي كالغناء والنوح والملاهي... وان اعطاه الاجر وقبضه لا يحل له" ترجمہ: گناہ کے کاموں پر اجرت لینا جائز نہیں، جیسے گانے باجے، نوحہ اور تمام لہو و لعب کے کام۔ اور اگر کسی نے اجرت دی اور اس نے قبضہ کر لیا تو وہ اجرت اس کے لیے حلال نہیں۔ (مجمع الانهر فی شرح ملتقى البحر، جلد 02، صفحہ 384، مطبوعہ دار احیاء التراث العربی)

امام اہل سنت، امام احمد رضا خان رحمۃ اللہ تعالیٰ علیہ (سال وفات: 1340ھ/1921ء) لکھتے ہیں: "حرام فعل کی اجرت میں جو کچھ لیا جائے، وہ بھی حرام کہ اجارہ نہ معاصی پر جائز ہے، نہ اطاعت پر۔" (فتاویٰ رضویہ، جلد 21، صفحہ 187، مطبوعہ رضا فاؤنڈیشن، لاہور)

جس چیز سے گناہ کیا جاسکتا ہو، اسے ایسے شخص کو بیچنا کہ جس کے بارے میں معلوم ہو کہ یہ اس سے گناہ کرے گا، جائز نہیں، علامہ علاؤ

الدین حصکفی رحمۃ اللہ تعالیٰ علیہ (سال وفات: 1088ھ/1677ء) لکھتے ہیں: "ویکره تحريم ابيع السلاح من أهل الفتنة إن

علم لأنه إعانة على المعصية" ترجمہ: ایسوں کو اسلحہ بیچنا مکروہ تحریمی ہے، جن کے بارے میں معلوم ہو کہ وہ اس سے فتنہ پھیلائیں

گے، کیونکہ انہیں بیچنا، گناہ کے کام پر مدد کرنا ہے۔ (در مختار مع رد المحتار، کتاب الجهاد، باب البغاة، جلد 04، صفحہ 268، مطبوعہ دار الفکر، بیروت)

جد الممتار علی رد المحتار میں ہے: "ان الشئ اذا صلح فی حد ذاته لان يستعمل فی معصية وفي غيرها ولم يتعين للمعصية فلم

یکن بیعہ اعانة علیہا لاحتمال ان يستعمل فی غیر المعصية وانما يتعين بقصد القاصدين والشك لا يؤثر" ترجمہ: بیشک جب

کوئی چیز فی نفسہ معصیت اور غیر معصیت میں استعمال ہونے کی صلاحیت رکھتی ہو اور گناہ کے لیے متعین نہ ہو تو اسے بیچنا معصیت پر مدد

نہیں ہے، کیونکہ احتمال ہے کہ وہ غیر معصیت میں استعمال ہو، تعیین تو ارادہ کرنے والوں کے ارادے سے ہوتا ہے اور شک کی کوئی

تاثر نہیں۔ (جد الملتار علی رد المحتار، جلد 7، صفحہ 75، 76، مطبوعہ مکتبۃ المدینہ کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: OKR-0136

تاریخ اجراء: 13 جمادی الاولیٰ 1447ھ / 05 نومبر 2025ء



دارالافتاء  
DARUL IFTA AHLESUNNAT

**Dar-ul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)